



ದಹಾಣೂ ಮಹಾಲಕ್ಷ್ಮಿ

‘ದಹಾಣೂ ಮಹಾಲಕ್ಷ್ಮಿ’ (ಶ್ರೀನಿವಾಸ ಜೋಕಟ್ಟೆ, ಫೆ. 10) ಲೇಖನ ಚೆನ್ನಾಗಿತ್ತು. ಬುಡಕಟ್ಟು ಜನರು ಪೂಜಿಸುವ ಎಲ್ಲರ ಮೆಚ್ಚಿನ ದೇವಿ ಪರಿಚಯ ಸಕಾಲಿಕ. ಬುಡಕಟ್ಟು ಜನರೇ ಅಲ್ಲಿ ಅರ್ಚಕರು ಎಂದು ತಿಳಿದು ಸಂತೋಷವಾಯಿತು.

—ಲಕ್ಷ್ಮಣ್ ರಾವ್ ಎಂ. ಎಲ್., ದಾವಣಗೆರೆ

ದಹಾಣೂ ಮಹಾಲಕ್ಷ್ಮಿ ಮಂದಿರದ ಬಗ್ಗೆ ಲೇಖಕರು ಸಂಪೂರ್ಣ ಮಾಹಿತಿಯನ್ನು ಒದಗಿಸಿದ್ದಾರೆ. ದೇಗುಲಕ್ಕೆ ಬುಡಕಟ್ಟು ಜನಾಂಗದವರೇ ಅರ್ಚಕರು ಎನ್ನುವುದು ಸೋಜಿಗದ ವಿಷಯ!

—ರಮಣ್ ಶೆಟ್ಟಿ ರೆಂಜಾಳ್, ಮುಂಬಯಿ

ಸ್ವೀಪ್ ವೆಲ್

‘ಸ್ವೀಪ್ ವೆಲ್’ (ಉಮಾ ಅನಂತ್, ಫೆ. 10) ಮುಖಪುಟ ಲೇಖನ ಬಹಳ ಹಿಡಿಸಿತು. ಸಂಗೀತ ಕೇಳುತ್ತ ಕೇಳುತ್ತ ನಿಧ್ಧೆ ಮಾಡುವವರನ್ನು ನೋಡಿದ್ದೇನೆ. ನಿಧ್ಧೆಯ ಕುರಿತ ಅನೇಕ ಸಂಗತಿಗಳನ್ನು ಕೇಳಿ ತಿಳಿದುಕೊಂಡೆ. ಇಂಥ ಸಮಗ್ರ ಲೇಖನಕ್ಕೆ ಧನ್ಯವಾದಗಳು.

—ಅಂಚೆ ಸುಬ್ರಹ್ಮಣ್ಯ, ಕೊಪ್ಪ

ಮುಖಪುಟ ಲೇಖನ, ನಿಧ್ಧೆಯ ವಿವಿಧ ಆಯಾಮಗಳ ಬಗ್ಗೆ ಸಂಪೂರ್ಣ ಮಾಹಿತಿಯನ್ನು ಒದಗಿಸಿತು. ನಿಧ್ಧೆಗೂ ಆರೋಗ್ಯಕ್ಕೂ ಇರುವ ಸಂಬಂಧವನ್ನು ಲೇಖನದಲ್ಲಿ ವಿವಿಧ ತಜ್ಞರ ಅಭಿಪ್ರಾಯಗಳೊಂದಿಗೆ ಸವಿಸ್ತಾರವಾಗಿ ತಿಳಿಸಲಾಗಿದೆ.

—ಡಾ. ವಿನಯ ಶ್ರೀನಿವಾಸ್, ಶಿವಮೊಗ್ಗ

ಕಿವಿ ಚುಚ್ಚುವ ಬೇಸರ-ಸಂಭ್ರಮ

‘ಕಿವಿ ಚುಚ್ಚುವ ಬೇಸರ-ಸಂಭ್ರಮ’ (ಸ್ವಯಂಪ್ರಭಾ, ಫೆ. 10) ಲೇಖನ ಘಟನೆಯೊಂದನ್ನು ನೆನಪಿಗೆ ತಂದಿತು. ಸತ್ಯ ಹಾಗೂ ಸವಿತಾ ವಿವಾಹವಾದ ಐದು ವರ್ಷಕ್ಕೆ ಮುದ್ದಾದ ಗಂಡು ಮಗು ಹುಟ್ಟಿತ್ತು. ಮಗುವಿಗೆ ಕಿವಿ ಚುಚ್ಚಿಸುವ ಸಂದರ್ಭದಲ್ಲಿ ನಾಮಕರಣ ಶಾಸ್ತ್ರ ಮಾತ್ರವೇ ಎಂದು ಹೇಳಿ, ನಂತರ ಅಕ್ಕಸಾಲಿಯನ್ನು ಕರೆಸಿ ಕಿವಿ ಚುಚ್ಚಿಸಿದ್ದರು. ಮಗು ಅತ್ತ ರೀತಿ ನೋಡಿ ಸತ್ಯನಿಗೆ ಎದೆಯೊಡೆದಂತಾಯಿತು. ‘ಮೊದಲೇ ಅವನಿಗೆ ಯಾಕೆ ತಿಳಿಸಲಿಲ್ಲ’ ಅಂತ ಕೂಗಾಡಿದ್ದ. ಲೇಖನ ಓದಿ ಆ ಘಟನೆ ನೆನಪಾಯಿತು.

—ನಿರುಕ್ತಾ

ಹಿಂದೆ ಹಳ್ಳಿಗಳಲ್ಲಿ ಹೆಣ್ಣು ಮಗುವಿಗೆ ಕಿವಿ ಚುಚ್ಚುವುದು ಮತ್ತು ಮೂಗು ಸುರಿಯುವುದು ಕಡ್ಡಾಯವಾಗಿ ನಡೆಯಲೇಬೇಕಾದಂಥ ಕ್ರಿಯೆಗಳಾಗಿದ್ದವು. ಆದರೆ ಈಗ ಆ ಪರಿಸ್ಥಿತಿ ಬದಲಾಗುತ್ತಿದೆ. ಈ ಕ್ರಿಯೆಗಳನ್ನು ಪೋಷಕರು ಬರಿಯ ಸಾಂಪ್ರದಾಯಿಕ ದೃಷ್ಟಿಯಿಂದ ಮಾತ್ರ ನೋಡದೇ ಮಗುವಿನ ಆರೋಗ್ಯ ದೃಷ್ಟಿಯಿಂದ ಕೂಡ ನೋಡಬೇಕಾಗಿದೆ.

—ಚಾವಲ್‌ನ ಸುರೇಶ್ ನಾಯಕ್, ಚಿಕ್ಕಮಗಳೂರು

ಕಿವಿ ಚುಚ್ಚುವ ಕುರಿತಾದ ಲೇಖನದ ಉದ್ದೇಶ ನಮ್ಮ ಸಂಪ್ರದಾಯವನ್ನು ತಿಳಿಸುವುದೋ ಅಥವಾ ಟೀಕೆ ಮಾಡಿ ಜನರಲ್ಲಿ ಗೊಂದಲ ಸೃಷ್ಟಿ ಮಾಡುವುದೋ? ಲೇಖನದ ಕೊನೆಯ ಸಾಲಿನಲ್ಲಿ ಕಿವಿ ಚುಚ್ಚುವುದು ಸಮಾಜದ ಆರೋಗ್ಯಕ್ಕೆ ಒಳ್ಳೆಯದಲ್ಲ ಎಂದು ಹೇಳಲಾಗಿದೆ. ಯಾವ ರೀತಿಯಲ್ಲಿ ಭಾರತೀಯ ಸಂಪ್ರದಾಯವನ್ನು ಈ ತರ ಟೀಕೆ ಮಾಡಿದಿರಿ? ಇದು ಹೇಗೆ ಸಮಾಜದ ಆರೋಗ್ಯಕ್ಕೆ ಹಾನಿ ಮಾಡಿದೆ? ಲೇಖನದಲ್ಲಿ ಎಲ್ಲೂ ಈ ಸಂಪ್ರದಾಯವನ್ನು, ನಮ್ಮ ಪರಪರೆಯ ಹಿನ್ನೆಲೆ ಅಧ್ಯಯನ ಮಾಡಿ, ವೈಜ್ಞಾನಿಕ ಮಾಹಿತಿ ಕೊಟ್ಟಿಲ್ಲ.

—ಶರತ್ ಕಶ್ಯಪ್

ಮನಸ್ಸಿಗೂ ಫಿಟ್‌ನೆಸ್

‘ದೇಹಕ್ಕಷ್ಟೇ ಅಲ್ಲ, ಮನಸ್ಸಿಗೂ ಫಿಟ್‌ನೆಸ್’ (ಸುಮಲತಾ ಎನ್., ಫೆ. 10) ನಂದಿನಿ ಭಟ್ ಸಾಧನೆಯ ಕಥೆ ಓದಿ ರೋಮಾಂಚನವಾಯಿತು. ನಮ್ಮೆಲ್ಲರಿಗೂ ಅವರ ಜೀವನ ಸ್ಫೂರ್ತಿಯಾಗಿದೆ. ಅವರ ಸಾಧನೆ ಹೀಗೆಯೇ ಮುಂದುವರಿಯಲಿ.

—ರಂಜನಾ ಭಟ್, ಬೈಂದೂರು

ಮೋಡಗಳ ಬೆನ್ನೇರಿ

‘ಮೋಡಗಳ ಬೆನ್ನೇರಿ’ (ಶ್ರೀಕೃಷ್ಣ ಪ್ರಸಾದ್ ಎಸ್., ಚಿತ್ರ: ದಿನೇಶ್ ಮಾನೀರ್, ಫೆ.10) ಲೇಖನ ಮುದ ನೀಡಿತು. ನಮ್ಮ ದೈನಂದಿನ ಜೀವನದ ಸ್ಥಿತಿಗತಿಗೆ ಮೋಡಗಳ ಉಪಮೆಯನ್ನು ಹೇಳಿರುವುದು ಸತ್ಯವಾದ ಮಾತು. ಈ ಸಂದರ್ಭದಲ್ಲಿ ಕವಿ ಚೆನ್ನವೀರ ಕಣವಿಯವರ ‘ಎಂದಿನಿಂದಲೋ ಬಾನ ಬಟ್ಟಿಯಲ್ಲಿ ಮೋಡಗಳು ಓಡುತ್ತಿರುವುವು, ಕಾಡುಮೇಡುಗಳ ದಾಟಿ ಸಾಗುತ್ತಿರುವವು’ ಎಂಬ ಕವನದ ಸಾಲುಗಳು ನೆನಪಾದವು. ಲೇಖನದ ಜೊತೆಗೆ ಪ್ರಕಟಿಸಿರುವ ಮುಗಿಲಿನ ಚಿತ್ರಗಳು ಮನಮೋಹಕವಾಗಿವೆ.

—ಟಿ. ಎಸ್. ಪ್ರತಿಭಾ, ಚಿತ್ರದುರ್ಗ

ಲೇಖನ ಚೇತೋಹಾರಿಯಾಗಿದೆ. ಪ್ರಕೃತಿಯ ವಿದ್ಯಮಾನವನ್ನು ಬೆರಗುಗಟ್ಟಿನಿಂದ ನೋಡುತ್ತಲೇ, ವೈಜ್ಞಾನಿಕ ಹಾಗೂ ಸಾಹಿತ್ಯಕ ದೃಷ್ಟಿಕೋನಗಳನ್ನು ಸಮನ್ವಯಗೊಳಿಸಿದ್ದಾರೆ.

—ಶಂಕರ್ ಸೊರವನಹಳ್ಳಿ, ಮಾಯಸಂದ್ರ



ಪ್ರತಿಕ್ರಿಯೆ ರಚನಾತ್ಮಕ ಟೀಕೆ-ಟಿಪ್ಪಣಿಗಳಿಗೆ ಸ್ವಾಗತ. ಪ್ರತಿಕ್ರಿಯೆ ಚುಟುಕು, ಚುರುಕಾಗಿರಲಿ. ಇ-ಮೇಲ್: feedback@sudha.co.in